

सत्संगु ऐं एकान्ति विनोदु ::

(१६५)

हिक्किड़े दींहुं फकीरु हिक्कु, बाजरि में आयो ।
 .बुधु कूक कबर जी कनु देई, इहो रागु अची गायो ॥
 कूक .बुधूं इहा कबर जी, थियो राणल जो रायो ।
 नितु नव रसनि लुटण जो, थनि शौंकिड़ो सवायो ॥
 पलु विजाईनि कीन की, सभु समयु सजायो ।
 धन्यु जननी सुखदेवी, जंहिजे कुखिड़ीअ मां ज़ायो ॥
 ध्यानु धरे एकान्ति में, कयो सद सुणण सायो ।
 जेके अचनि समाज सुख, जिनि लिव सां लिकायो ॥
 चड़िहीं विया घणी चोट ते, वर्जी अलखु जगायो ।
 अजगैबी आनन्द मां, आवाजु हिक्कु आयो ॥
 मादे आउ मुहिबत भरिया, इहो बालिड़ो .बुधायो ।
 अन्दरि बाहिरि उन वेलड़ीअ, हुओ सन्नाटो छांयो ॥
 मादे आउ प्रतिधुनि खे, जंहि गहिवरु बणायो ।
 कोमल दिलि करतार खे, अची भविड़े वरायो ॥
 सद कंदड़ ऐं सद खे, साईअ मस्तकु झुकायो ।
 मोटी मैथिलि माग में, अची रूहड़ो रीझायो ॥
 श्री अविनाशिका अनुरागु करे, छातीअ सां लायो ।

चर्यों शौंक भरी श्रीखण्डिड़ी, काढ़े होइ काहियो ॥
 पूरणु आहीं रस सभिनि में, रहु आनन्दु अघायो ।
 प्रेम सन्दो पायो, विझदे सारीअ विसु में ॥

(१६६)

दरिबारि में दिलिबर जी, थिए कथा सुखदाई ।
 शुकदेव जियां सतिसंग जी, विरुंह वधाई ॥
 कोन रहे को घर में, मड़िदु ऐं माई ।
 डुकंदा अचनि दरिबारि में, घर काज भुलाई ॥
 साहिब सोभारी कई, श्री दरिबारि पुराणी ।
 स्वामी आत्माराम जी, जंहि में शक्ती समाणी ॥
 कुंडड़ीअ में छोटी कुटिया, जंहि में जोतिड़ी राजल वीर ।
 जागन्दी रहे अखण्डु नितु, करे रक्षा मीरपुरि मीर ॥
 स्वामी आत्माराम सेजिड़ी, बीअ कुंडिड़ीअ आहे ।
 जिते प्रेमी कनि प्रणामु नितु, सभु गम थी मिटाए ॥
 जोति कुटिया जे भरिसां, साई साहिबु बिराजे ।
 शोभ्या दिसी साहिब जी, सूरिजु चन्द्रु लाजे ॥
 भितियूं छितियूं उहा भूमिड़ी, रसिड़े सांगु रती ।
 जिते अठई पहर अनुराग जी, रहे मौंज मती ॥
 प्रेमियुनि जे पंगतियुनि सां, जेका लबा लबि भरी ।
 कृपा सिंधु कथा जी, अजु आई शुभ घड़ी ॥
 सांवण जे बादल जियां, बाबलु बोलेमि बोलु ।
 हिकु हिकु वचनु वीर जो, आहे रतननि खां अणमोलु ॥

सतिसंगी चातिरक जियां, वेठा निहारीनि ।
 स्वांतीअ सरसु बालिड़ा .बुधी, तनु मनु पिया ठारीनि ॥
 रूप गोसाईं हृदय जो, कयो कथा में विस्तारु ।
 जेको सेवकु श्री चैतन्य जो, नीह निपुणु निरवारु ॥
 जहिंजे प्रेम ते प्रसन्न थिया, गौलोक जा सुकुमार ।
 युगल लाल जा रस भरिया, गाया गुण गुलजार ॥
 साईंअ चयो निहाई अ जियां, हिन जो निर्मलु नीहु ।
 बाहिरि बाफे कीन की, तोड़े सड़े सारो दीहुं ॥
 जिनि दीहनि ब्रज देश में, हुई सतिसंग जी हुब्रिकार ।
 सर्वे सनेही पाण में, कनि गुणनि जी गुफितार ॥
 विरुंह सां वसंदी रहे, वृन्दाबन वणिकार ।
 कदहिं खिलनि रुअनि कदहिं, कदहिं गाइनि गीत अपार ॥
 जपिनि रस भरियो नामिड़ो, भुलाए सुरिति संभार ।
 मस्तु घुमनि पंहिजे मौज में, निरखनि जुगल विहार ॥
 हिक दीहुं यमुना तट ते, थियो मुहिबतियुनि मेलो ।
 जिनि अन्दर में उछिलूं दिए, अनुरागु अलिबेलो ॥
 कथा मथुरा गमन जी, कई जीव गुसाईं ।
 गाई ब्रज वासियुनि जे, मन जी मांदाई ॥
 .बुधी प्रेम प्रलापिड़ा, थिया प्रेमी पिरेशानु ।
 रोई करनि पिया सदिड़ा, थी हियड़े में हैरानु ॥
 सभेई सिक जे सूर में, पिया पूरिड़ा पचाईनि ।
 सुदिका ऐं हिचिकियूं भरे, आंसू वहाईनि ॥

सभेई सौज सनेह में, थिया बिरही बेहालु ।
 लोटिनि पिया ब्रज रज में, रही न सुरिति संभाल ॥
 पर रूप गोसाईं नेणनि में, हिकु आंसू न आयो ।
 दिसी सनातन दिलि में, शोचु घणो छायो ॥
 लिकी लिकी श्री रूप जे, अची वेठो भरि मंझारि ।
 गरमु श्वासु लगो ब्रांह खे, थिया फफूंडा तेहि वारि ॥
 धन्यवादु चई दिलि में, कई भायड़े जी साराह ।
 वाह लिकायुइ नीहड़ो, धारियो दिलि दरियाहु ॥
 पंज कलाक उन रस जी, थी कथा निराली ।
 मारे कंस कुटिल खे, आयो ब्रज में बनमाली ॥
 मन मोहनु मिलियुमि माउ सां, थी हर हंथि हरियाली ।
 ब्रज वासियुनि खे बांकल दिनी, मुहिबत जी माली ॥
 मिली युगल कुंजनि में, कनि क्रीड़ा सुखशाली ।
 भोजन जी थाल्ही, सखियूं खाराईनि सिक सां ॥

(१६७)

एकान्ति में अबल खे, अची पूरु पियो ।
 रूप गोसाईंअ दिलि में, पाए दिसूं लियो ॥
 जंहिजे ततल सुवास सां, वियड़ो हथु सड़ी ।
 उन्हीअ दिलि जे दर्द जी, दिसूं शुभ घड़ी ॥
 दिसूं त प्रीतम कियास में, कीअ अथसि दिलि कड़िही ।
 प्रेमियुनि खे प्रणामु करे, विया चित चौद्रोल चड़िही ॥
 श्री रूप गोसाईंअ दिलि में, दिठो दिव्य दीदारु ।

रग रग मां अचे पियो, श्री राधा नाम उचारु ॥
 रासि लीला जे रस में, दिठो विरह विस्तारु ।
 गोपियुनि लाइ गोविंद बिनु, हुओ ऊंदहि अंधकारु ॥
 वृन्दाबन वणि कारि मां, बुधा प्रेम मई प्रलाप ।
 राति अंधेरी घोरु बनु, विरहिणि जा विरलाप ॥
 प्राणनाथ प्रीतम पिया, दिलिड़ीअ जा सींगार ।
 हा जीवन धन पिय नन्द नन्दन, शोभा सिंधु सुकुमार ॥
 जिअैं जिअैं लहु सुधिड़ी, सांवल सुखदाई ।
 माफी दीमि मिठल खणी, जा कयमिं कचाई ॥
 पिय मुरलीधर लिक्कु न लालन, मस मस रांदि मती ।
 हेखलिड़ो हिन बन में, मूं खे छदि न प्राणपती ॥
 पुकारुं करे प्रीतम खे, ततिड़ो खंयो सुवासु ।
 वृक्ष भी लहिंसी वया, सड़ी वियो बन घासु ॥
 रूप सन्त जे दिलि खे, इहा लहस लगी ।
 दिलिड़ी फफूंडा बणी, मतिड़ी प्रेम पगी ॥
 हिक हिक फफूंडे विच में, चमिके राधा नामु ।
 उन्हीअ नाम प्रकाश में, झलिके सुन्दरु श्यामु ॥
 इहो दृश्यु दिलिबरु दिसी, मन में थियो मांदो ।
 जतनु कयां जुगल खे, दिसां हेकांदो ॥
 साई सहचरि रूपु थी, विया समाज में पेही ।
 गोलियाऊं वणिकार में, नन्द नन्दनु नेही ॥
 रासि मंडल मां रमिज सां, जेको लालनु आहे लिको ।

कामिल लधो कुंज मां, सागो किशनु किको ॥
 रीझाए राणल खे, वठी उति आया ।
 जिते स्वामिणि मिठीअ जा, थिया सद्दिड़ा सजाया ॥
 मालिक मिठे मोद सां, जुगल मिलाया ।
 वृन्दाबन वणिकार जा, जड़ चेतन खिलाया ॥
 रूपु गोसाईं बि जुगल जो, दिसी मधुरु मेलापु ।
 साईं साहिब सन्त जो, गायो जस आलापु ॥
 साईं वसि कयुइ सिक सां, साकेत जो साईं ।
 लोदी हुब्र हिंडोरिडें, मिठी स्वामिणि सदाई ॥
 मिलण खिलण मोद जा, मीहड़ो वरिसाई ।
 रुठा परिचाई, गरीबि श्री खण्डि गढ़िजी ॥

(१६८)

महिर परिवरु मालिकु मिठो, अथमि क्षमा जी खाणि ।
 अठई पहर अनुराग जी, कनि रुहिडे मंझि रिहाणि ॥
 अवगुण ऐं अपिराधिड़ा, कंहि जा कीन दिसनि ।
 रता राघव रंग में, जिति किथि पिरीं पसनि ॥
 कंहिजो को अवगुणु अची, मिठे बाबल बुधाए ।
 चवनि चुपि करि औगुण खां, आजो केरु आहे ॥
 कंहि जो पापु न दिलि रखनि, ऐं पाण पाप खां दूरि ।
 रोम रोम रग रग में, राघव रसु भरिपूरि ॥
 अहिड़ं ऊंच अनुराग में, बि सदा निमाणो ।
 अवध धणियुनि उकीर जो, दिनुनि अमड़ि ओराणो ॥

प्रतक्षु पापनि खे दिसी, बि ढोलणु सदा ढके ।
 कंहि खे बि किराहत सां, कदहिन कीन तके ॥
 क्षण क्षण में दासनि खां, भुलूं थियनि भारी ।
 बखिश्ण जी बाबल मिटे, जणु धारिणा आ धारी ॥
 ओ खिलिणा चांद तुंहिजे मथां, मां थियसि न बलहारी ।
 रुगो ज़िभ सां चयुमि साहिब मिठा, मां सदिके लख वारी ॥
 ओ कृपा सिन्धु कृपा निधी, ओ कृपा जा करतार ।
 कृपा जननीअ लादिला, श्री सिय रघुवर सुकुमार ॥
 शीलमणी निर्मल धणी, अविचल अनुरागी ।
 जानिब तुंहिजे जस जी, रहे जोतिड़ी जग जागी ॥
 अजरु अमरु आहीं सदां, मुंहिजा अविनाशी साईं ।
 श्री सियाराम सुजस जा, गीत मिठा गाई ॥
 सरलता साईं अ जो, सरितियूं सहज सुभाउ ।
 जंहिजो जेको बोलिड़ो .बुधनि, तंहि ते कनि वेसाहु ॥
 सच कूड़ जी परिख में, तोड़े दिलिबरु थमि दानाहु ।
 पर जुगल धणियुनि जे नेह में, थियो भोरिड़ो बाबलुशाहु ॥
 चतुर चौसठि कला में, सभ खां सियाणा ।
 पर नेही निमाणा, भाव रस में भोरिड़ा ॥

(१६६)

जाहिरु कयाऊं जग में, प्रेम भक्ति सुख सारु ।
 सभु भजन में भिना रहनि, जुवान .बुढ़ा ऐं बार ॥

नाम जे असुल मेठाज खे, पधिरो पिरीअ कयो ।
 प्रेम सां हिकिड़े नाम जो, बि अटलु प्रतापु चयो ॥
 नामु जपे जेको नीह सां, वहाए आंसुनि धार ।
 तहिजे पुठियां फिरंदो रहे, राघवु राजकुमारु ॥
 निष्कामु थिए जो नाथ सां, सो नीह नगरि पहुंचे ।
 सोई रघुकुल चन्द्र जे, रंगिड़े मंझि रचे ॥
 जे मुखु मोड़े जगत खां, थिया नाम जा अनुरागी ।
 से ज्ञानी ध्यानी सेई, चया बाबल बड़भागी ॥
 खिलंदे खाईदे नाम सां, जिनि जोड़यो नातो ।
 जिनि जो सूरिज सुवन भी, वारियो खतु खातो ॥
 साई मिठे महिर सां, जिनि नाम सो दिलि धोती ।
 सो साहिब वटि सरहो थियो, तोड़े पड़िहे ना पोथी ॥
 साईअ सुजस सरोवर में, जिनि सिक सां कयो सनानु ।
 बिनां देरि तिनि खे मिलियो, मालिक जे दरि मानु ॥
 जिनि जे हीअड़े में वजे, साई अ सुजस सरोदु ।
 कद्रहिं न घटिजे मोदु, तिनि तन मां मुहिबत जो ॥

(१७०)

श्री सुख देवी नन्दन, तूं जग वन्दनु, दया जो सागरु तूं साई ।
 पतित उधारणु, तूं जग तारणु, सभ गुण आगरु तूं साई ॥
 दीननि बंधू, करुणा सिंधू, रूप उजागर तूं साई ।
 हर्ष जी खाणि, रूह रिहाणि, नीह जो नागरु तूं साई ॥ १ ॥

कृपा मूरति सभगुण पूरति, परम दयालू तूं सनेही साई ।
 इन्द्रियुनि जीता, सब के मीता, अति कृपालू तूं साई ॥
 मुक्ति जो दाता, जन पितु माता, प्रेम जो वेता तूं साई ।
 भक्ति जो दानी, तूं छबि खानी, नैहियुनि नेता तूं साई ॥२॥
 रघुवर गुण निधिड़ी, क्यास जी सिधिड़ी, सरलु सनेही तूं साई ।
 भक्ति जो भानू, सर्व सुजानू, सिय पद सेवी तूं साई ॥
 अदभुत रूपा, भक्तिनि भूपा शांति सरूपा तूं साई ।
 प्रीतम प्यारा, जीअ जियारा, अमित अनूपा तूं साई ॥३॥
 मीरपुरि चन्दा, आनन्द कन्दा, प्रेम अमन्दा तूं साई ।
 सेवकनि संदा, दिलि दिल वन्दा, सुखमा कंदा तूं साई ॥
 महिर जा परिवर, सिक जा सरवर, दानी अवढरु तूं साई ।
 सुखनि संदा घर, सुहिणा सतिगुर, मूरति मनहरु तूं साई ॥४॥
 अधीननि आधार पड़िदे जी चादर, कृपा बादरु तूं साई ।
 जस जा जलधर हर्ष जा हलधर, गरीबि गिरिधरु तूं साई ॥
 धर्म धुरन्दरु प्रीति पुरन्दरु मुहिबत मन्दिरु तूं साई ।
 निज कुल चंद्र विसुजी विंदुर, सिक में सुंदरु तूं साई ॥५॥
 पर उपकारी जन हितकारी सब सुखकारी तूं साई ।
 अबल अवितारी, पापियुनि तारी, विरूंह बिहारी तूं साई ॥
 रस निधि राणा, नेही निमाणा, सोढल सियाणा तूं साई ।
 सनेह सिबाणा भगतनि भाणा, खाई मखण चाणा तूं साई ॥६॥

युगल उपासी, सुषमा राशी, हर्ष हुलासी तूं साई ।
 विखंह विलासी, नेह निवासी, प्रेम प्रकाशी तूं साई ॥
 अनाथनि नाथा, ग़ायां गुण गाथा, सेवकनि साथी तूं साई ।
 रंगिड़े राता, मुहबत माता, सहज सुहाता तूं साई ॥७॥

सुठो सबाझा सूंह भरियो, सोभारो सुबहानु ।
 सन्त शिरोमणि सन्तनि भूषणु, सन्तनि जो सुलतानु ॥
 मालिकु मिठिड़ो सभ खां सुठिड़ो, मैगसिचन्द्र महिरबानु ।
 पीरनि पीरी मीरनि मीरी, दिलबर तूं नितु करीं थो दानु ॥८॥
 नीहजी निधिड़ी व्यास जी सिधिड़ी, रसजी रिधिड़ी शील निधानु ।
 गरीबनि ठारु, ददनि दातारु, साई सरदार मित्र महानु ॥
 साई सुकुमरु आहीं प्रेम अवितारु,

थोरे गुण रिझिवार कयां जसड़ो गानु ।

मिठो गुरुदेव मुंहिजो देवनि देवु,

आहीं अलखु अभेवु सर्वज्ञु सुजानु ॥९॥